



Sahib CAMAL

* * *

Göyün, sarın, qırmızın,
Ağın qarana batıb!
Aranın dağı görmür,
Dağın arana batıb!

Nə göyünsən, nə yerin,
Qəmlərin dayaz, dərin...
Tökülür irin-irin,
Qanın yarana batıb!

Damının barısı yox,
Qocası, qarısı yox...
Yarının yarısı yox,
Yarın İrana batıb!

Süfrən xamralı, cadlı,
Yeyirəm dərdin dadlı.
Kür, Araz, Arpa adlı,
Çayın Sarana batıb!

Axır suyun, axsın də...
Baxır gözün, baxsın də...
Çıxar indi çıxsın də...
Dilin harana batıb?

* * *

Çatdırın o şəhərə,
Deyin o kəndə, türkəm!
Türkün Tanrısı olur,
Tanrıma bəndə türkəm!

Qalmayıb bir günü də...
Heç yoxdur yör-yönü də...
İrəvan ermənində,
Deyirəm, mən də türkəm!

Günlərim qara-qara,
Ürəyim yara-yara...
Torpağım para-para,
Bir gör nə gündə türkəm!

* * *

Gəlib qayasında, daşında durub
Allah özü sevib, vallah, bu kəndi.
Götürüb dağların başında qurub,
Görkəminə görə Allah bu kəndi.

Bir ayaq altında, bir baş üstündə,
Mən elə bu kənddə yaşayacağam!
Oturub bu kənddə bir daş üstündə,
Dünyanın dərini daşığıacağam!

Açılıb yönündə sinə bu kəndin,
Bu ki öz suyumdan, havamdan qalıb.
Başına dolanım yenə bu kəndin,
Çünki bu kənd mənə babamdan qalıb!

* * *

Oxuyandan oxuyanam,
Biləndən bilən Sahibəm!
Mən də o dağa o duman,
Gələndən gələn Sahibəm!

Gözümdən göz baxıb çoxdan,
Sözümdən söz axıb çoxdan,
Ağlamaqdan çıxıb, çoxdan,
Güləndən gülən Sahibəm!

Köpmə, köpsən, dərdim, az köp,
Sevinc verim al onu öp...
Yurdun çəpərindən bir çöp,
Öləndən ölən Sahibəm!

* * *

Ey dağ, soyumağım soyuğundandır,
Olsun, qışın boyda sən azadlıqsan!
Mənim azadlığım ayağındandır,
Qarlı başın boyda sən azadlıqsan!

Dar dərə boyunca suların cəngdə,
Saxlayır səsini eyni ahəngdə...
Ağappaq çiçəyin, göy otun rəngdə,
Qara daşın boyda sən azadlıqsan!

Daşdan, qayadandır qolun, budağın,
Dumduru sudandır dilin, dodağın.
Güldən, çiçəkdəndir üzün, yanağın,
Gözün, qaşın boyda sən azadlıqsan!

* * *

Bəlkə, ayağım yol azdı,
Qərrib küçəyə gedirəm!
Cibimdəki pul da azdır,
Görüm neçəyə gedirəm!

İsti-isti iyləməyə,
Yavaş, asta iyləməyə,
Kökü üstə iyləməyə,
Bağda çiçəyə gedirəm!

Dərdi özünə sıxmışam,
Azar-bezarı yıxmışam...
Gecədən təzə çıxmışam,
Yenə gecəyə gedirəm!

* * *

Çayımda su bircə içim,
Gölüm oldu oyuncağım!
Atılıb-düşdükcə içim,
Çölüm oldu oyuncağım!

Könlüm yolçu, sinəm küçə,
Yeridim ki, dərdim keçə...
Parçalanıb görün neçə,
Bölüm oldu oyuncağım!

Oynuma dolub oynadım,
Ömrümü yolub oynadım,
Bir uşaq olub oynadım,
Ölüm oldu oyuncağım!

* * *

Yanan od, qara tüstünə
Gözümü sıxmağım gəlib!
Sonra külünün üstünə
Özümü yıxmağım gəlib!

Bir ağ yolun boz daşıtək,
Toz ayağı, toz başıtək...
Sutək deyil, göz yaşıtək,
Axdıqca axmağım gəlib!

İstəyirəm göyə çıxım,
Çıxım göyü yerə yıxım.
Harda durum, hardan baxım,
Allaha baxmağım gəlib!

* * *

Bağım artır bağı bağla,
Bağlamağın sağlığına!
Dağım artır dağı dağla,
Dağlamağın sağlığına!

Bu baş yatır, o baş durur,
Göz üstündə o qaş durur,
Bu bulaqda o daş durur,
Çağlamağın sağlığına!

Ölçdüm-biçdim göz yaşımı,
Gözdən seçdim göz yaşımı,
Tökdüm, içdim göz yaşımı,
Ağlamağın sağlığına!

Gədəbəy